

# စာရေးသူ၏ အထွေထွေ



ဒေါက်တာမြင့်ချိုကို ကိုင်းသမား မိဘများ ဖြစ်ကြသည့် ဦးမောင်စောနှင့် ဒေါ်မြအင်တို့မှ ၁၉၅၈-ခုနှစ်၌ ကရင်ပြည်နယ် ဘားအံမြို့တွင် မွေးဖွားခဲ့ပါသည်။ မွေးချင်း ၅ ယောက်အနက် ဒုတိယမြောက် ဖြစ်ပါသည်။ ငယ်စဉ်ကပင် ပညာရေးနှင့် မြန်မာ့ရိုးရာ ခြင်းလုံးအားကစားတွင် ထူးချွန်ခဲ့သည်။ ဆယ်တန်းတွင် (၅)ဘာသာ ဂုဏ်ထူးဖြင့် အောင်မြင်ခဲ့ပြီး ဘားအံ အ.ထ.က(၁)၏ စံပြကျောင်းသားဆုကို ရရှိခဲ့ပါသည်။ ၈ တန်း၊ ၉ တန်း၊ ၁၀ တန်း၊ ဆေးတက္ကသိုလ် ပထမနှစ်နှင့် ဒုတိယနှစ်တို့တွင် လူရည်ချွန် ဆုကို ၅ ကြိမ် ဆက်တိုက် ရရှိခဲ့ပါသည်။ ရန်ကင်းမြို့ ဆေးတက္ကသိုလ်(၂)တွင် ပညာသင်ခဲ့သည့် ကာလတစ်လျှောက်၌လည်း ပညာချွန်ဆု(Scholarship)ကို ရရှိခဲ့ပြီး ၁၉၈၂-ခုနှစ်တွင် ဆရာဝန်ဘွဲ့ M.B.B.S (Regn)ကို ရရှိခဲ့ပါသည်။ ပြင်ပ အထွေထွေကျောင်းဆရာဝန်အဖြစ် ၁၉၈၈-ခုနှစ်၊ ဩဂုတ်လအထိ ဘားအံမြို့တွင် လုပ်ကိုင်ခဲ့ပြီး ဒေသခံလူထု၏ ကျန်းမာရေးကိုလည်း ကူညီစောင့်ရှောက်ပေးခဲ့ပါသည်။ တိုင်းနှင့်ပြည်နယ် ခြင်းလုံးခတ် ပြိုင်ပွဲများတွင် ကရင်ပြည်နယ် လက်ရွေးစင်တစ်ဦးအဖြစ် ၁၉၈၅-ခုနှစ်မှစ၍ နှစ်စဉ် ပါဝင် ယှဉ်ပြိုင်ခဲ့ပြီး အတိုးတက်ဆုံး အသင်းဆုကိုလည်း ရရှိခဲ့ပါသည်။

၁၉၈၇-ခုနှစ်တွင် ဘားအံမြို့နယ်မှ တက္ကသိုလ်ကျောင်းသားများကို အစိုးရ ဆန့်ကျင်ရေးလုပ်ရန် သွေးထိုးလှုံ့ဆော်မှု စွပ်စွဲချက်ဖြင့် စစ်ထောက်လှမ်းရေး၏ ဖမ်းဆီးခြင်းကို ခံခဲ့ရပြီး မော်လမြိုင်မြို့ရှိ ကန်သုံးကန် စစ်ကြောရေးစခန်းတွင် ထိန်းသိမ်း စစ်ကြောခြင်းကို ခံခဲ့ရပါသည်။ ၁၉၈၈-ခုနှစ်၊ ဩဂုတ်လ ၈ ရက်နေ့မှ စတင်ခဲ့သော သမိုင်းဝင် (၈)လေးလုံး ဒီမိုကရေစီအရေးတော်ပုံ တွင် တက္ကသိုလ်ကျောင်းသားများနှင့်အတူ ဘားအံမြို့၌ ဦးဆောင်ပါဝင်ခဲ့ပါသည်။ စစ်အာဏာရှင်များက (၈)လေးလုံး အရေးတော်ပုံ ကို အကြမ်းဖက် ဖြိုခွဲပြီး စက်တင်ဘာလ ၁၈ ရက်နေ့တွင် အာဏာသိမ်းခဲ့သောကြောင့် ဘားအံမြို့နယ်မှ ကျောင်းသားများ၊ လူငယ်များနှင့်အတူ ထိုင်းမြန်မာနယ်စပ်သို့ ထွက်ခွာလာကာ မြန်မာနိုင်ငံလုံးဆိုင်ရာ ကျောင်းသားများ ဒီမိုကရက်တစ်တပ်ဦး (ABSDF)၏ တပ်ဖွဲ့ဝင်အဖြစ် လက်နက်ကိုင် တော်လှန်ရေးတွင် ပါဝင်ခဲ့ပါသည်။

ABSDF စတင်တည်ထောင်ခဲ့သည့် ၁၉၈၈-ခုနှစ်၊ နိုဝင်ဘာလဆန်းမှ ၂၀၀၁-ခုနှစ်၊ မတ်လအထိ ABSDF တပ်ဖွဲ့ဝင် အဖြစ် ထိုင်းမြန်မာနယ်စပ်ဒေသနှင့် နိုင်ငံတကာတွင် ကျန်းမာရေးနှင့် နိုင်ငံရေးတာဝန်အမျိုးမျိုးကို ထမ်းဆောင်ခဲ့ပြီး ၂၀၀၁-ခုနှစ်၊ မတ်လမှ ၂၀၀၆-ခုနှစ်ကုန်အထိ ဒီမိုကရေစီနှင့် ဖွံ့ဖြိုးတိုးတက်ရေးအင်အားစု(NDD)အဖွဲ့ဝင်အဖြစ် နိုင်ငံတကာ တာဝန်များကို ဆက်လက်ထမ်းဆောင်ခဲ့ပါသည်။ ထို့အပြင် ဒေါက်တာစိန်ဝင်း ဦးဆောင်သော စင်ပြိုင်အစိုးရဖြစ်သည့် ပြည်ထောင်စုမြန်မာနိုင်ငံ အမျိုးသားညွှန်ပေါင်းအစိုးရ (NCGUB)တွင်လည်း ဒါရိုက်တာအဖြစ် နိုင်ငံတကာတာဝန်များကို ၁၉၉၇ ခုနှစ်မှစ၍ (၁၀)နှစ်ကျော် အထိ ထမ်းဆောင်ခဲ့ပါသည်။ နယ်စပ်ဒေသမှ ဆေးမှူးများအတွက် ဆေးပညာလက်ခံစာအုပ်များနှင့် လူထုအတွက် လူ့အခွင့်အရေး ပညာပေးစာအုပ်များကို ရေးသားထုတ်ဝေခဲ့သလို နိုင်ငံတကာမိတ်ဆွေများအတွက် Burma Solidarity Focus စာစောင်ကို အင်္ဂလိပ်ဘာသာဖြင့် ၂၀၀၅-ခုနှစ်မှ ၂၀၁၅-ခုနှစ်အထိ ထုတ်ဝေခဲ့ပါသည်။ ထို့အပြင် မြန်မာနိုင်ငံရေး သုံးသပ်ချက် ဆောင်းပါးများစွာကိုလည်း အင်္ဂလိပ်ဘာသာဖြင့် ရေးသားခဲ့ပါသည်။

လက်ရှိအချိန်တွင် ၁၉၉၁-ခုနှစ်ကတည်းက နယ်စပ်ဒေသရှိ တိုင်းရင်းသားပြည်သူများ၏ ကျန်းမာရေးအတွက် ကူညီဆောင်ရွက်ပေးနေသော၊ အနာဂါတ် ဖယ်ဒရယ် ပြည်ထောင်စု မြန်မာနိုင်ငံ၏ ကျန်းမာရေးမူဝါဒနှင့် ကျန်းမာရေးစနစ် ဖွံ့ဖြိုးတိုးတက်ရေးအတွက် ဆောင်ရွက်နေသော လူထုအခြေပြု ကျန်းမာရေးအဖွဲ့အစည်းဖြစ်သည့် မြန်မာနိုင်ငံ ဆေးပညာရှင်များ အသင်း(Burma Medical Association - BMA)၏ ဒုတိယ ဥက္ကဋ္ဌအဖြစ် ဆက်လက်တာဝန်ယူလျက် ရှိပါသည်။

# စာရေးသူ့ အပါ

ကျွန်တော်ဟာ ကျောင်းသားဘဝကတည်းက ကျွန်တော်အတွက် အမှတ်တရဖြစ်စေတဲ့ အတွေ့အကြုံလေး တွေကို မှတ်တမ်းရေးတာ နှစ်သက်တာမို့ ကျွန်တော်အဖေ၊ အမေတို့နဲ့ ပတ်သက်တဲ့ အမှတ်တရအကြောင်းတွေ၊ ကျွန်တော် ရဲ့ ကျောင်းသားဘဝနဲ့ ဆရာဝန်ဘဝ အမှတ်တရ အတွေ့အကြုံ တွေကို မှတ်တမ်းရေးဖြစ်ခဲ့ပါတယ်။ ဒါ့အပြင် မြန်မာနိုင်ငံ ဒီမိုကရေစီတိုက်ပွဲမှာ နိုင်ငံရေးလှုပ်ရှားသူဘဝနဲ့ အနှစ်(၃၀)နီးပါး ပါဝင်ခဲ့တဲ့ အမှတ်တရ အတွေ့အကြုံတွေကိုလည်း မှတ်တမ်း ရေးခဲ့ပါတယ်။ မြန်မာနိုင်ငံလုံးဆိုင်ရာ ကျောင်းသားများ ဒီမို ကရက်တစ်တပ်ဦး မ.က.ဒ.တ.(ABSDF) တပ်ဖွဲ့ဝင်အဖြစ် ထိုင်းမြန်မာနယ်စပ်က ကရင်အမျိုးသား အစည်းအရုံး (Karen National Union - KNU) ထိန်းချုပ်ရာနယ်မြေ၊ မွန်ပြည်သစ် ပါတီ (New Mon State Party - NMSF) ထိန်းချုပ်ရာနယ်မြေ၊ ကရင်နီ အမျိုးသားတိုးတက်ရေးပါတီ(Karen National Pro gressive Party - KNPP) ထိန်းချုပ်ရာနယ်မြေနှင့် ဖအိုင်နယ်မြေ တွေမှာ အခြေစိုက်တဲ့ ABSDF တပ်ရင်း(ကျောင်းသားစခန်း) တွေမှာ ကျွန်တော် လှည့်လည်တာဝန်ထမ်းဆောင်ရင်း ကျွန်တော် ကြုံတွေ့ခဲ့ရတဲ့ အမှတ်တရ အတွေ့အကြုံတွေကိုလည်း ရရာ စာအုပ်၊ စာရွက်တွေနဲ့ နေ့စဉ်မှတ်တမ်းရေးခဲ့ပါတယ်။ ဒီနေ့စဉ် မှတ်တမ်းတွေကိုလည်း မပျောက်ပျက်အောင် ထိုင်းနိုင်ငံ မဲဆောက် ခြံဖွဲ့ရာနေတဲ့ မိတ်ဆွေတစ်ဦးရဲ့ အကူအညီနဲ့ လုံခြုံစိတ်ချတဲ့နေရာ တစ်ခုမှာ ထိန်းသိမ်းထားခဲ့ပါတယ်။ ဒါကြောင့် ၁၀ နှစ်ကျော်

ကာလအတွင်း ထိုင်းမြန်မာနယ်စပ်တစ်လျှောက်မှာ ကျောပိုး အိတ်တစ်လုံးနဲ့ ခရီးသွားပြီး ကျန်းမာရေးတာဝန်တွေကို ကျွန်တော် ထမ်းဆောင်နေရတဲ့နဲ့ စစ်အစိုးရတပ်တွေရဲ့ ထိုးစစ် ဆင် တိုက်ခိုက်မှုတွေကြောင့် ABSDF စခန်းတွေ တစ်ခုပြီး တစ်ခု လက်လွှတ်ဆုံးရှုံးခဲ့ရချိန်မှာ ကျွန်တော်ရဲ့ နေ့စဉ်မှတ်တမ်း စာအုပ်၊ စာရွက်တွေ ပျက်စီးဆုံးရှုံးတဲ့အထဲမှာ မပါသွားခဲ့ပါဘူး။ ၁၉၉၉-ခုနှစ်ဆန်းမှာ ဩစတြေးလျနိုင်ငံ ဆစ်ဒနီမြို့ အခြေစိုက် မြန်မာ့ရေးရာရုံး(Burma Office)ရဲ့ တာဝန်တွေကို ထမ်းဆောင်ဖို့ ကျွန်တော် ပြောင်းရွှေ့လာချိန်မှာတော့ ကျွန်တော်ရဲ့ နေ့စဉ်မှတ်တမ်း စာအုပ်၊ စာရွက်တွေ အားလုံးကို ဆစ်ဒနီမြို့ကို တစ်ပါတည်း ယူဆောင်လာခဲ့ပါတယ်။ ဆက်ပြီးတော့လည်း နေ့စဉ်မှတ်တမ်းကို နေ့စဉ် ရေးဖြစ်ခဲ့ပါတယ်။ ၂၀၁၅-ခုနှစ်၊ နိုဝင်ဘာလ အထွေထွေရွေးကောက်ပွဲမှာ ဒေါ်အောင်ဆန်းစု ကြည် ခေါင်းဆောင်တဲ့ အမျိုးသားဒီမိုကရေစီအဖွဲ့ချုပ်(NLD)က အပြတ်အသတ် အနိုင်ရရှိခဲ့လို့ ၂၀၁၆-ခုနှစ်ဆန်းမှာ အစိုးရ ဖွဲ့စည်းနိုင်ခဲ့ပြီးနောက် ဒီဇင်ဘာလ ၃၁ ရက်နေ့မှာ ကျွန်တော်ရဲ့ မြန်မာ့ရေးရာရုံး(Burma Office) ဒါရိုက်တာ တာဝန်လည်း ပြီးဆုံးသွားခဲ့တာကြောင့် နိုင်ငံရေးတာဝန်တွေ မရှိတော့ဘဲ ကိုယ်ပိုင်အချိန်တွေ ရလာခဲ့ပါတယ်။ ဒါကြောင့် ကျွန်တော် ရေးသားထားခဲ့တဲ့ နေ့စဉ်မှတ်တမ်းတွေကို ပြန်ဖတ်ရင်း ကျွန်တော်မိတ်ဆွေတွေနဲ့ လူငယ်လူရွယ်တွေအဖို့ ဗဟုသုတ ဖြစ်နိုင်မယ့်၊ ကျွန်တော်တို့ရဲ့ အားနည်းချက်တွေနဲ့ အမှား

တွေထဲကနေ သင်ခန်းစာယူနိုင်မယ့် အကြောင်းအရာတွေကို ၂၀၁၇-ခုနှစ်၊ ဇန်နဝါရီလကစပြီး စုစည်းရေးသားဖို့ ဆုံးဖြတ်ခဲ့ ပါတယ်။ အဲဒီအချိန်ကစပြီး ကျွန်တော်ကိုယ်တိုင် ကွန်ပျူတာ မှာ မြန်မာစာ စာရိုက်လေ့ကျင့်ရင်း ကျွန်တော်ရဲ့ အမှတ်တရ နိုင်ငံရေးအတွေ့အကြုံတွေကို ၂၀၁၈-ခုနှစ်၊ ဇူလိုင်လဆန်းအထိ Dr. Myint Cho (Sydney) Group ဆိုတဲ့ FaceBook လူမှု ကွန်ယက်စာမျက်နှာမှာ နေ့စဉ်မှတ်တမ်းပုံစံနဲ့ အပိုင်းလိုက် တင်ပြခဲ့ပါတယ်။

ကျွန်တော် ရေးသားဖော်ပြခဲ့တဲ့ ကျွန်တော်ရဲ့ အမှတ် တရ နိုင်ငံရေးအတွေ့အကြုံတွေကို FaceBook လူမှုကွန်ယက် စာမျက်နှာမှာ ဖတ်ရှုကြရတဲ့ ကျွန်တော်ရဲ့ လုပ်ဖော်ကိုင်ဖက် ABSDF တပ်ဖွဲ့ဝင်ဟောင်းတချို့နဲ့ မိတ်ဆွေတွေက ဒီစာတွေကို စုစည်းပြီး စာအုပ်အဖြစ် ထုတ်ဝေသင့်တဲ့အကြောင်း အကြံပြု တိုက်တွန်းခဲ့ကြပါတယ်။ ဒါကြောင့် မူလရေးသားဖော်ပြခဲ့တာ ကို ပြန်လည်တည်းဖြတ်ပြီး ABSDF တပ်ဖွဲ့ဝင်ဘဝနဲ့ ထိုင်း မြန်မာနယ်စပ်မှာ တာဝန်ထမ်းဆောင်ရင်း ကြုံတွေ့ခဲ့ရတဲ့ အမှတ်တရ အတွေ့အကြုံတွေကို အဓိကတင်ပြထားတဲ့ စာအုပ်နဲ့ ပြည်ပနိုင်ငံတွေကို သွားရောက်ပြီး မြန်မာဒီမိုကရေစီ တိုက်ပွဲကို နိုင်ငံတကာက သိရှိထောက်ခံအားပေး ကူညီလာ အောင် စည်းရုံးလှုပ်ရှားရင်း ကြုံတွေ့ခဲ့ရတဲ့ အမှတ်တရ အတွေ့ အကြုံတွေကို တင်ပြထားတဲ့ စာအုပ်ဆိုပြီး နှစ်အုပ်ခွဲပြီး ရေး သားထုတ်ဝေဖို့ ဆုံးဖြတ်ခဲ့ပါတယ်။

ကျွန်တော်ရဲ့ နေ့စဉ်မှတ်တမ်းအပေါ် အခြေပြုပြီး ရေးသားထားတဲ့ ‘ဆရာဝန်တစ်ဦး၏ တော်လှန်ရေးခရီး’ စာအုပ်ကို ရေးသားခဲ့ရာမှာ ABSDF မပေါ်ပေါက်ခင် ကာလက ကျွန်တော် ကြားသိကြုံတွေ့ခဲ့ရတဲ့ အတွေ့အကြုံ တချို့ကို ဦးစွာဖော်ပြမှသာ ကျွန်တော်တို့ ဘာကြောင့် စစ်အာဏာရှင် နေ့စဉ်ကို ဖြိုဖျက်ပြီး ဒီမိုကရေစီနဲ့ လူ့အခွင့်အရေး ရရှိရေး၊ ပြည်တွင်းငြိမ်းချမ်းရေး ရရှိရေး၊ စစ်မှန်တဲ့ ဖယ်ဒရက် ပြည်ထောင်စု ပေါ်ထွန်းရေးအတွက် စစ်ရေးနည်း၊ နိုင်ငံရေးနည်း အပါအဝင် နည်းလမ်းမျိုးစုံနဲ့ တိုက်ပွဲဝင်ခဲ့သလဲဆိုတာ ပိုပြီး ပေါ်လွင်ထင်ရှားမယ်လို့ ယူဆပါတယ်။ ဒါကြောင့် အထက် တန်းကျောင်းသားဘဝမှာ ကြုံခဲ့ရတဲ့ အတွေ့အကြုံတချို့၊ ဆရာဝန်ဘဝမှာ ကြုံခဲ့ရတဲ့ အတွေ့အကြုံတချို့နဲ့ ရှစ်လေးလုံး ဒီမိုကရေစီအရေးတော်ပုံကာလ နိုင်ငံရေးလှုပ်ရှားသူဘဝမှာ

ကြုံခဲ့ရတဲ့ ကျွန်တော်ရဲ့ အတွေ့အကြုံတချို့ကို အရင်ဆုံး ရေးသားဖော်ပြပြီးမှ ABSDF တပ်ဖွဲ့ဝင်ဘဝမှာ ကြုံခဲ့ရတဲ့ အမှတ်တရ အတွေ့အကြုံတချို့ကို ဆက်လက်ရေးသား ဖော်ပြ လိုက်ပါတယ်။

‘ဆရာဝန်တစ်ဦး၏ တော်လှန်ရေးခရီး’ စာအုပ်ကို ဖတ်ရှုရခြင်းအားဖြင့် ၁၉၈၈-ခုနှစ်၊ နိုဝင်ဘာ လဆန်းမှာ ABSDF စတင်ပေါ်ပေါက်လာခဲ့ချိန်ကနေ ၂၀၀၁-ခုနှစ်၊ မတ်လ မှာ မူလ ABSDF ကနေ မြန်မာနိုင်ငံလုံးဆိုင်ရာ ကျောင်းသား များ ဒီမိုကရက်တစ်တပ်ဦး(ABSDF)နဲ့ ဒီမိုကရေစီနှင့် ဖွံ့ဖြိုး တိုးတက်ရေးအင်အားစု (NDD)အဖြစ် နှစ်ဖွဲ့ခွဲပြီး ဆက်လက် လှုပ်ရှားကြဖို့ ဆုံးဖြတ်ခဲ့ချိန်အထိ ၁၂ နှစ်ခွဲကာလအတွင်း ABSDF အကြောင်း တစ်စိတ်တစ်ပိုင်းကို သိရှိလာနိုင်သလို ကျွန်တော်အပါအဝင် ABSDF တပ်ဖွဲ့ဝင်တွေရဲ့ ဘဝနဲ့ နိုင်ငံရေး၊ စစ်ရေး လှုပ်ရှားမှု တစ်စိတ်တစ်ပိုင်းကိုပါ သိရှိလာနိုင်လိမ့်မယ်လို့ ယုံကြည်ပါတယ်။ ၁၉၈၈-ခုနှစ်ကနေ ၂၀၀၁-ခုနှစ်၊ မတ်လ လယ်အထိ ABSDF တပ်ဖွဲ့ဝင်အဖြစ်၊ ၂၀၀၁-ခုနှစ်၊ မတ်လ လယ်ကနေ ၂၀၁၆-ခုနှစ်၊ ဒီဇင်ဘာလကုန်တိုင်အထိ NDD အဖွဲ့ဝင်အဖြစ် နိုင်ငံတကာ စည်းရုံးရေးတာဝန်တွေကို ထမ်း ဆောင်ရင်း ကျွန်တော် ကြုံခဲ့ရတဲ့ အမှတ်တရ နိုင်ငံတကာ အတွေ့အကြုံတွေကိုတော့ ‘နိုင်ငံရေးလှုပ်ရှားသူ တစ်ဦးရဲ့ နိုင်ငံတကာအတွေ့အကြုံများ’ စာအုပ်မှာ သီးသန့် ရေးသား ဖော်ပြသွားပါမယ်။

‘ဆရာဝန်တစ်ဦး၏ တော်လှန်ရေးခရီး’ စာအုပ် အတွက် အမှာစာ ရေးသားပေးခဲ့တဲ့ စာရေးဆရာမ မြနောင်းညို (ဒေါက်တာ ခင်လေးညို)ကို အထူးကျေးဇူးဥပကာရ တင်ရှိပါ တယ်။ ဒီစာအုပ်ကို ထုတ်ဝေဖြစ်အောင် ကြိုးပမ်းဖို့ တိုက်တွန်း အားပေးခဲ့ကြတဲ့ ကျွန်တော်ရဲ့ ချစ်ဇနီး နန်းကုမ္မာရီနဲ့ သား နေမျိုးမြင့်နဲ့ သူရိန်မြင့်၊ ကျွန်တော်ရဲ့ ညီအစ်ကိုမောင်နှမနဲ့ တူ တူမလေးတွေ၊ လုပ်ဖော်ကိုင်ဖက် ABSDF တပ်ဖွဲ့ဝင်ဟောင်း တွေ၊ ကျွန်တော်ရဲ့ မိတ်ဆွေတွေနဲ့ သက်ဆိုင်တဲ့ ဓာတ်ပုံတွေကို FaceBook လူမှုကွန်ယက် စာမျက်နှာမှာ တင်ပေးခဲ့ကြတဲ့ သူတွေ၊ ဒီစာအုပ် ထုတ်ဝေနိုင်ရေးအတွက် အဖက်ဖက်က ကူညီပေးခဲ့တဲ့ ဆရာ မာန်(တောင်လုံးမြန်)နဲ့ ABSDF တပ်ဖွဲ့ဝင် ဟောင်း ကိုခင်မောင်ဆွေကိုလည်း အထူးကျေးဇူးဥပကာရ တင်ရှိပါတယ်။